

## انصاری خواتین کی بیعت اسلام

عَنْ أُمِّمَةَ بِنْتِ رُفَيْقَةَ أَنَّهُمَا قَالَتَا: أَتَيْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ فِي نِسْوَةٍ مِنَ الْأَنْصَارِ بَايَعْنَهُ عَلَى الْإِسْلَامِ، فَقُلْنَا: يَا رَسُولَ اللَّهِ، نُبَايِعُكَ عَلَى أَنْ لَا نُشْرِكَ بِاللَّهِ شَيْئًا وَلَا نَسْرِقَ وَلَا نَزْنِيَ وَلَا نَقْتُلَ أَوْلَادَنَا وَلَا نَأْتِيَ بِبُهْتَانٍ نَفْتَرِيهِ بَيْنَ أَيْدِينَا وَأَرْجُلِنَا وَلَا نَعْصِيكَ فِي مَعْرُوفٍ، فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: فِيمَا اسْتَطَعْتُنَّ وَأَطَقْتُنَّ، قَالَتَا: فَقُلْنَا: اللَّهُ وَرَسُولُهُ أَرْحَمُ بِنَا مِنْ أَنْفُسِنَا هَلُمَّ نُبَايِعُكَ يَا رَسُولَ اللَّهِ، فَقَالَ: رَسُولُ اللَّهِ صَلَّى اللَّهُ عَلَيْهِ وَسَلَّمَ: إِنِّي لَا أَصَافِحُ النِّسَاءَ إِلَّا مَا قَوْلِي لِمِائَةِ امْرَأَةٍ كَقَوْلِي لِامْرَأَةٍ وَاحِدَةٍ.

حضرت امیمہ بنت رقیقہ (رضی اللہ عنہا) سے روایت ہے کہ انھوں نے کہا کہ میں انصاری خواتین کے ایک گروہ میں رسول اللہ صلی اللہ علیہ وسلم کے پاس حاضر ہوئی، یہ خواتین آپ (صلی اللہ علیہ وسلم) کے پاس دین اسلام پر بیعت کرنے کے لیے حاضر ہوئی تھیں۔ انھوں نے آپ (صلی اللہ علیہ وسلم)

سے عرض کیا: یا رسول اللہ، ہم آپ سے اس بات پر بیعت کرتی ہیں کہ ہم اللہ تعالیٰ کے ساتھ کسی شے کو شریک نہیں ٹھہرائیں گی، چوری نہیں کریں گی، زنا نہیں کریں گی، اپنی اولاد کو قتل نہیں کریں گی، اپنے ہاتھ اور پاؤں کے درمیان کوئی بہتان گھڑ کر نہیں لائیں گی اور بھلائی کے کسی معاملے میں آپ کی نافرمانی نہیں کریں گی۔ رسول اللہ صلی اللہ علیہ وسلم نے فرمایا: جہاں تک تمہاری طاقت اور قدرت میں ہو۔ انھوں نے عرض کیا: یا رسول اللہ، اللہ اور اس کا رسول خود ہم سے زیادہ ہم پر رحم کرنے والا ہے، اپنا ہاتھ دیکھیے تاکہ ہم آپ کی بیعت کریں، اس پر رسول اللہ صلی اللہ علیہ وسلم نے ارشاد فرمایا: میں خواتین سے ہاتھ نہیں ملاتا۔ میرا سو خواتین سے کہنا ایسا ہی ہے، جیسا کہ (ان میں سے) ہر ایک خاتون سے کہنا۔

### ترجمے کے حواشی

۱۔ قبولیت اسلام کے حوالے سے یہ وہی بیعت ہے جس کا نبی صلی اللہ علیہ وسلم کو سورہ ممتحنہ (۶۰) کی آیت ۱۲ میں حکم ہوا ہے۔

۲۔ اصل میں 'لَا نَأْتِيْ بِبُهْتَانٍ نَّفْسِيْهِ بَيْنَ اَيْدِيْنَا وَاَرْجُلِنَا' کے الفاظ استعمال ہوئے ہیں۔ ان کے معنی ہیں کہ ہم بہتان نہیں باندھیں گی اور کسی اسکیٹنڈل نہیں بنائیں گی۔

۳۔ تمام دینی احکام قدرت اور استطاعت کی شرط پر مبنی ہیں۔ نبی صلی اللہ علیہ وسلم نے خواتین کو اس بات کی نصیحت فرمائی ہے کہ ان سے صرف اس بات کا تقاضا کیا گیا ہے کہ جہاں تک قدرت اور استطاعت ہو، وہ میرے احکام کی پیروی کریں۔ ذمہ داری کے حوالے سے یہ شرط ایک عام اصول پر مبنی ہے، یہ اصول قرآن مجید میں 'لَا يُكَلِّفُ اللّٰهُ نَفْسًا اِلَّا وُسْعَهَا'، 'اللہ کسی پر اس کی طاقت سے زیادہ بوجھ نہیں ڈالتا' (البقرہ ۲: ۲۸۶) کے الفاظ میں مذکور ہے۔

۴۔ ہاتھ ملانے کی ممانعت کو کوئی حکم شرعی قرار نہیں دیا جاسکتا۔ چونکہ یہ عمل معاشرتی اقدار اور تزکیہ نفس کے لحاظ سے نبی صلی اللہ علیہ وسلم کے اعلیٰ ذاتی اوصاف کے خلاف تھا، اس لیے آپ صلی اللہ علیہ وسلم نے بیعت کے دوران ان خواتین سے ہاتھ ملانے سے احتراز فرمایا۔

۵۔ اس لیے جو میں نے تم سب کو حکم دیا ہے، اور جو تم نے اجتماعی طور پر مجھ سے عہد کیا ہے، اسے ایسے ہی سمجھو،

جیسے میں نے تم سے ہر ایک کو فرداً فرداً حکم دیا ہے، اور اس بیعت کو ایسے ہی سمجھو، جیسے یہ میں نے تم میں سے ہر ایک سے فرداً فرداً لی ہے۔

### متون

یہ روایت بعض اختلافات کے ساتھ موطا امام مالک، رقم ۱۷۷۵؛ ابن ماجہ، رقم ۲۸۷۴؛ ترمذی، رقم ۱۵۹۷؛ نسائی، رقم ۴۱۸۱، ۴۱۹۰؛ احمد، رقم ۲۷۰۵۱-۲۷۰۵۲، ۲۷۰۵۳، ۲۷۱۰۷؛ ابن حبان، رقم ۴۵۵۳؛ سنن النسائی الکبریٰ، رقم ۷۸۰۴، ۷۸۱۳، ۷۸۱۴، ۸۷۲۵، ۸۷۲۶، ۱۱۵۸۹، ۱۱۵۹۰؛ بیہقی، رقم ۱۶۳۴۵؛ مسند الحمیدی، رقم ۳۳۱، ۳۶۸ اور عبدالرزاق، رقم ۹۸۲۶ میں روایت کی گئی ہے۔

‘من الأنصار’ (انصار میں سے) کے الفاظ نسائی، رقم ۴۱۸۱ میں روایت کیے گئے ہیں۔ بعض روایات، مثلاً احمد، رقم ۲۷۰۵۲ میں ان الفاظ کے بجائے ‘من المسلمین’ (مسلمانوں میں سے) کے الفاظ روایت کیے گئے ہیں۔ بعض روایات، مثلاً احمد، رقم ۲۷۰۵۲ میں ‘فمما استطعتن وأطقتن’ (جہاں تک تمہاری طاقت اور قدرت میں ہو) کے الفاظ کے بجائے ‘فمما استطعتن وأطعتن’ (جہاں تک تمہاری طاقت ہو اور جہاں تک تم اطاعت کر سکو) کے الفاظ روایت کیے گئے ہیں۔

بعض روایات، مثلاً احمد، رقم ۲۷۰۵۲ میں ‘إني لأصافح النساء. إنما قولی لمائة امرأة كقولی لإمرأة واحدة’ (میں خواتین سے ہاتھ نہیں ملاتا۔ میرا سو خواتین سے کہنا ایسا ہی ہے، جیسا کہ (ان میں سے) ہر ایک خاتون سے کہنا) کے الفاظ کے بجائے ‘إذھبن فقد بايعتكن. إنما قولی لمائة امرأة كقولی لإمرأة واحدة. قالت: ولم يصفح رسول الله صلى الله عليه وسلم منا امرأة’ (اب تم سب جاسکتی ہو، میں نے تم سے بیعت لے لی ہے۔ میرا سو خواتین سے کہنا ایسا ہی ہے، جیسا کہ (ان میں سے) ہر ایک خاتون سے کہنا۔ حضرت عائشہ کہتی ہیں: (بیعت لینے کے دوران) رسول اللہ صلی اللہ علیہ وسلم نے ہم میں سے کسی خاتون سے ہاتھ نہیں ملایا) کے الفاظ روایت کیے گئے ہیں۔

بعض روایات، مثلاً مسند الحمیدی، رقم ۳۳۱ میں ‘إني لأصافح النساء’ (میں خواتین کے ساتھ ہاتھ نہیں ملاتا) کے الفاظ کے بجائے ‘إني لأصافحكن’ (میں تم سے ہاتھ نہیں ملاؤں گا) کے الفاظ روایت کیے گئے ہیں؛ جبکہ مسند الحمیدی، رقم ۳۶۸ میں یہ الفاظ ‘إني لأصافحكن. إنما آخذ عليكن ما أخذ الله عز وجل’

(میں تم سے ہاتھ نہیں ملاؤں گا۔ میں نے تم سے وہی بیعت لی ہے جو اللہ عزوجل نے تم سے لی ہے) روایت کیے گئے ہیں۔ بعض روایات، مثلاً احمد، رقم ۲۷۰۵۲ میں 'إنما قولی لمائة امرأة کقولی لإمرأة واحدة' (میرا سو خواتین سے کہنا ایسا ہی ہے، جیسا کہ (ان میں سے) ہر ایک خاتون سے کہنا) کے الفاظ کے بجائے 'إنما قولی لإمرأة' قولی لمائة امرأة' (میرا ایک خاتون سے کہنا ایسا ہی ہے، جیسا کہ سو خواتین سے کہنا) کے الفاظ روایت کیے گئے ہیں۔ بعض روایات، مثلاً موطا امام مالک، رقم ۱۷۷۵ میں 'کقولی لإمرأة واحدة' (جیسا کہ میرا ایک خاتون سے کہنا) کے الفاظ کے بجائے ان کے مترادف الفاظ مثل قولی لإمرأة واحدة' (جیسا کہ میرا ایک خاتون سے کہنا) روایت کیے گئے ہیں۔

احمد، رقم ۲۷۱۰۳ میں یہ روایت قدرے مختلف الفاظ میں روایت کی گئی ہے:

عن عائشة بنت قدامة قالت: أنا مع أمی  
 راقطة بنت سفیان الخزاعیة والنبی صلی اللہ  
 علیہ وسلم یبایع النسوة ویقول: أبایعکن  
 علی أن لا تشرکن بالله شیئاً ولا تسرقن  
 ولا تزنین ولا تقتلن أولادکمن ولا تأتین  
 ببهتان تفتربینه بین أیدیکن وأرجلکمن  
 ولا تعصین فی معروف. قالت: فاطرقن.  
 فقال لهن النبی صلی اللہ علیہ وسلم: قلن  
 نعم فیما استطعتن، فکن یقلن وأقول معهن.  
 ”حضرت عائشہ بنت قدامہ کہتی ہیں کہ میں اپنی والدہ  
 راقطہ بنت سفیان الخزاعیہ کے ساتھ تھی، جبکہ نبی صلی اللہ  
 علیہ وسلم غلام خواتین سے بیعت لیتے ہوئے فرما رہے تھے:  
 میں تم سے اس بات پر بیعت لیتا ہوں کہ تم اللہ تعالیٰ  
 کے ساتھ کسی شے کو شریک نہیں ٹھہراؤ گی، چوری نہیں  
 کرو گی، زنا نہیں کرو گی، اپنی اولاد کو قتل نہیں کرو گی،  
 اپنے ہاتھ اور پاؤں کے درمیان کوئی بہتان گھڑ کر نہیں  
 لاؤ گی اور بھلائی کے کسی معاملے میں میری نافرمانی نہیں  
 کرو گی۔ حضرت عائشہ کہتی ہیں کہ عورتیں خاموش رہیں،  
 پھر ان سے نبی صلی اللہ علیہ وسلم نے ارشاد فرمایا: تم سب  
 ’ہاں‘ کہو، جہاں تک تم استطاعت رکھتی ہو۔ چنانچہ ان  
 سب نے یہ کہا اور میں نے بھی ان کے ساتھ یہ کہا۔“

